




भारतीय पर्यटन उद्योग के विकास की भावी संभावनायें व चुनौतियां

डॉ. अमिताप शर्मा

वणिज्य विभाग , शासकीय स्नातकोत्तर महाविद्यालय सिवनी, (म.प्र.)

शोध सारांश:-

पर्यटन 21वीं शताब्दी सा सबसे बड़ा उद्योग है यह विकास को बढ़ावा देने वाली गतिविधि है आज विश्व के अनेक देश ऐसे हैं जिनकी अर्थव्यवस्था सिर्फ पर्यटकों पर निर्भर करती है। जैसे सिंगापुर, स्विटजरलैन्ड, इंडोनेशिया, मारीशस, थाइलैण्ड, नेपाल आदि। वर्तमान पर्यटन देश एवं राज्यों की अर्थव्यवस्था का प्रमुख आधार बनता जा रहा है। लोगो का जीवन स्तर ऊँचा उठाने में पर्यटन उद्योग अपनी महत्वपूर्ण भूमिका निभा रहा है। पर्यटकों के लिए बाईबिल कही जाने वाली पत्रिका लोनली प्लेनेट के सर्वेक्षण में भारत को पर्यटन के मामले में पांचवा स्थान दिया है। भारत



और चीन क्रमशः 9.7 और 8.5 प्रतिशत विकास सहित 2012 तक दूसरे ओर तीसरे विशालतम बाजार हो जायेगा। तुर्की पहले क्रम पर रहेगा। भारतीय अर्थव्यवस्था में पर्यटन एक महत्वपूर्ण भूमिका अदा कर रहा है। इसका संबंध जहां एक ओर रोजगार सृजन से है। वही दूसरी ओर पर्यटकों के आवागमन से विदेशी मुद्रा की प्राप्ति से भी है। एक आंकलन के अनुसार केवल आगरा में ताजमहल देखने के लिए हर साल 3.5 लाख पर्यटक आते हैं जिनमें 40 प्रतिशत विदेशी होते हैं। देश में आने वाले पर्यटकों की संख्या 40 लाख से भी ऊपर आंकी गई है। ओर विदेशी पर्यटकों की संख्या में लगभग 5 लाख की वृद्धि हो रही है। पर्यटन आमदनी और रोजगार दोनों दृष्टि से विश्व का सबसे बड़ा उद्योग है विश्व पर्यटन कारोबार में भारत का हिस्सा केवल 0.4 प्रतिशत है। भारतीयों की बढ़ती समृद्धि और जीवनशैली में बदलाव से सैर-सपाटे का शौक बढ़ता जा रहा है जिससे कि घरेलू पर्यटन में भी वृद्धि हो रही है।

अगर सही मायने में देखा जाये तो पर्यटन कई विशिष्ट व्यवसायो का समूह जो कि प्रत्यक्ष तथा अप्रत्यक्ष रूप से इससे जुड़े हुए है। वर्तमान समय में पर्यटन के विभिन्न आयाम जिनमें की-ग्रामीण पर्यटन, साहसिक पर्यटन, धार्मिक पर्यटन, ऐतिहासिक पर्यटन, चिकित्सा पर्यटन, सांस्कृतिक पर्यटन, पर्यावरणीय

पर्यटन एवं कूज पर्यटन शामिल है कि तेजी से विकास हो रहा है परन्तु इनमें अभी भी और अधिक ध्यान देने की आवश्यकता है जिससे की प्रत्येक आयाम महत्वपूर्ण भूमिका अदा कर सके। भारत में पर्यटन स्थलों पर मंहगाई अधिक है तथा वहा के स्थानीय व्यक्ति पर्यटकों से अधिकतम लाभ कमाना चाहते हैं। देश के अनेक प्रमुख पर्यटक स्थल वायु मार्ग तथा रेल मार्ग से जुड़े नहीं है। भारत

में मुख्य रूप से विदेशी पर्यटकों को भी ध्यान में रखकर योजनायें बनाई जाती रही है। भारतीय पर्यटकों की ओर विशेष ध्यान नहीं दिया जाता और लगभग सभी पर्यटन स्थल पर अनेक प्रकार की कठिनाईयां जिनमें आवास, यातायात, सुरक्षा, आदि प्रमुख है यहां स्पष्ट पर्यटन नीति के अभाव में निजी टूर ऑपरेटर और टेक्सी चालक, टूर एजेंट कई प्रकार से पर्यटकों को शोषण करते हैं। भारत

में पर्यटन उद्योग में विदेशी पूंजी निवेश इस कारण नहीं हो रहा है। क्योंकि दूसरे पर्यटन देशों की तरह यहां सिंगल विन्डो सिस्टम की व्यवस्था नहीं है। सिर्फ एक होटल बनाने के प्रस्ताव पर एक दर्जन से ज्यादा मंत्रालय और विभागों की स्वीकृति लेने में वर्षों का समय लग जाता है। चीन और मलेशिया जैसे देश में मात्र 30 दिन में ऐसे लाइसेंस दिये जाने की व्यवस्था है। भारत में विभिन्न राज्य सरकारों में अपने राज्यों में अंधाधुन्ध टेक्स थोपने को अपना मकसद तो बनाया है परन्तु पर्यटन स्थलों, सेवाओं और सुविधाओं को बेहतर बनाने की ओर कोई ध्यान नहीं दिया गया है और न ही पर्यटकों की समस्याओं व सुरक्षा को ध्यान में रखा है।

पर्यटन उद्योग को बढ़ाने के लिए इसमें स्थानीय लोगों का सहयोग भी लेना आवश्यक होगा। इसके अतिरिक्त इसका मुख्य उद्देश्य आपसी समझ एवं पारस्परिक मित्रता का माध्यम बनाना होगा न कि मुद्रा द्वारा खरीदा जाने वाला कोई भी सुख का स्रोत। संस्थागत स्तर पर सरकारी एवं निजी क्षेत्रों द्वारा सामुदायिक कल्याणोन्मुख रूपरेखा तैयार करनी होगी। पर्यटन व्यवसाय एवं उद्योग को नियमित करने, पर्यटकों की सुरक्षा एवं संरक्षा का मूल अवसंरचना एवं स्वास्थ्य देखभाल सुविधाओं को सुनिश्चित करने के लिए सरकार को एक विधायी रूपरेखा प्रदान करना होगा। नागर विमानन, पर्यावरण, वन, रेलवे, गृह, आदि विभागों के साथ प्रभावी तथा घनिष्ठ संबंध स्थापित करने होंगे। ग्रामीण पर्यटन और लघु पर्यटन पर विशेष बल देना होगा। जहा हमारी सांस्कृति एवं प्राकृतिक संपदा बड़ी मात्रा में उपलब्ध है।

मुख्य शब्दः—पर्यटन उद्योग, भारतीय अर्थव्यवस्था संभावनायें व चुनौतियाँ ।

प्रस्तावना:-

पर्यटन की अवधारणा में यात्रा, भ्रमण, आवास, प्रवास तथा संस्कृति का अभिन्न हिस्सा रहा है। यहां अतिथि भगवान होता है तथा वासुधैव कुटुम्बम् पूरा विश्व एक परिवार है कि सांस्कृतिक परम्परायें विकसित हुई हैं पर्यटन विकास को बढ़ावा देने वाली गतिविधि है। यह मानव संसाधन विकास का भी एक महत्वपूर्ण पहलू है। पर्यटन 21वीं शताब्दी का सबसे बड़ा उद्योग है।

पर्यटन दर्शन मूल रूप से स्थानीय राष्ट्रीय, अन्तर्राष्ट्रीय, धार्मिक प्रचार-प्रसार पर आधारित है। पर्यटन आनन्द की प्राप्ति सुख अनुभूति की क्रिया कलाप पर एवं बहुसंख्यक समूह के भ्रमण पर जो एक स्थान से दूसरे स्थान का भ्रमण करते हैं कि क्रिया कलाप पर आधारित है। पर्यटन एक प्राचीन अवधारणा है प्राचीन समय में सुमेरियन एवं हडप्पा कालीन सम्यता में मानव का घुमकड़ी जीवन इसके प्रमाण है।

भारतीय संस्कृति में पर्यटन की अवधारणा विरासत के रूप में प्राप्त है। यहां ऋषि मुनि, साधु-संत एक स्थान से दूसरे स्थान में भ्रमण एवं पर्यटन करते रहे हैं। उनका कोई निश्चित स्थान एवं आवास नहीं था आदि शंकराचार्य ने पर्यटन एवं भ्रमण संस्कृति को बढ़ावा देने के लिये धार्मिक केन्द्र के रूप में चार मठों की स्थापना की थी जो कि चारो दिशाओं में स्थित है।

पर्यटन की प्रवृत्ति केवल मानव जाति में ही नहीं अपितु पशु-पक्षी, जीव-जन्तु वनस्पतियों में भी पायी जाती है। आज भी शीत कालीन समय में साइबेरियन पक्षी मध्य एशिया को पार करते हुए भारत में विचरण करने आते हैं और मौसम परिवर्तन के साथ पुनः वापस चले जाते हैं। बहुत से जीव जन्तु एक स्थान से विचरण करते हुए दूसरे स्थान की ओर चले जाते हैं। इससे स्पष्ट है कि पर्यटन एवं भ्रमण की परम्परा संपूर्ण जैव जगत में व्याप्त है।

भारत को पहले सिर्फ प्राचीन संस्कृति का धरोहर वाला देश समझा जाता था परन्तु अब ऐसे पर्यटन स्थलों के प्रति उसकी रुचि अधिक बढ़ रही है, जहां वे अपना समय प्राकृतिक सौंदर्य एवं सांस्कृतिक नवीनता के बीच बिता सके हमारे देश में विभिन्न पर्यावरणीय विविधतायें मौजूद हैं। हिमालय से लेकर सुदूर दक्षिण में केरल तथा उत्तर पूर्व में अरुणाचल प्रदेश तक सभी स्थल पर्यावरण की दृष्टि से अनेक विभिन्नतायें समेटे हुए हैं।

पर्यटन संबंधी नीतियाँ:-

भारत में पर्यटन के विकास की दिशा में शुरुआत 1948 में हुई जिसके अंतर्गत भारत सरकार ने पर्यटन उद्योग को विकसित करने के लिए 1949 में पर्यटक आवागमन कमेटी की स्थापना की जिसके दो क्षेत्रीय

कार्यालय नई दिल्ली व बम्बई में स्थापित किए। 1950, 1952, 1955, 1958 में पर्यटन से संबंधित विभिन्न समितियों एवं कमेटियों का गठन किया गया। मार्च 1963 में पर्यटन उद्योग को प्रोत्साहित करने के लिए श्री लक्ष्मीकान्त झा की अध्यक्षता में गठित समिति ने 15 सूत्रीय योजना का सुझाव दिया जिसमें होटलों में ठहरने की दरों के सम्बन्ध में तथा सुविधाओं एवं अन्य उपायों के सन्दर्भ में सुझाव दिए गए। 1965 में झा समिति के सुझाव के आधार पर परिवहन मंत्रालय एवं पर्यटन विभाग का पुनर्गठन करके नया नाम परिवहन एवं पर्यटन विभाग किया गया। 18 सितम्बर, 1966 को पर्यटन विभाग का नागरिक उड्डयन विभाग से जोड़ दिया गया और 1966 में भारतीय पर्यटन विकास निगम की स्थापना हुई। यह संस्था होटलों एवं यात्री आवासों की श्रृंखला नियंत्रित करती एवं चलाती है। इसमें पर्यटकों के लिए परिवहन सुविधाओं की व्यवस्था की जाती है। पर्यटन उद्योग को बढ़ावा देने के लिए वर्ष 1982 के दौरान सरकार द्वारा एक विस्तृत पर्यटन नीति घोषित किया गया। 1991 में पर्यटन को विदेशी निवेश के लिए प्राथमिकता का क्षेत्र घोषित किया गया। मई 1992 में पर्यटन के लिए एक राष्ट्रीय कार्य योजना तैयार की गई और इसमें पर्यटकों के आगमन में आसाधारण वृद्धि, पर्यटन के माध्यम से विदेशी मुद्रा अर्जन और रोजगार देने वाली नीतियों को शामिल किया गया।

नई राष्ट्रीय पर्यटन नीति मई 2002 में घोषित की गई थी। इसका उद्देश्य आर्थिक विकास की गति को तेजी प्रदान करने में पर्यटन को प्रमुखता देना और रोजगार उत्पन्न करना तथा आर्थिक विकास के क्षेत्र में इसके गुणात्मक प्रभावों का उपयोग करना है। नीति में सुनिश्चित किया गया है कि भारत आने वाले पर्यटक अपने आपको शारीरिक रूप से स्फूर्ति, मानसिक रूप से तरुण, सांस्कृतिक रूप से समृद्ध, आध्यात्मिक रूप से लाभान्वित महसूस करें और अन्तर्मन में भारत को महसूस करें।

पंचवर्षीय योजनाओं के अन्तर्गत विकास:-

स्वतंत्रता के कुछ तक पर्यटन के विकास की ओर समुचित ध्यान नहीं दिया गया। इसके लिए पहली बार दूसरी पंचवर्षीय योजना में धन की व्यवस्था की गई। बाद में यह राशि बढ़ती गई 1982 में पर्यटन प्रोत्साहन नीति की घोषणा की गई। सातवीं पंचवर्षीय योजना में पर्यटन को उद्योग का दर्जा दिया गया। 1989 में पर्यटन परियोजनाओं के लिए धन उपलब्ध कराने का उद्देश्य से पर्यटन वित्त निगम की स्थापना हुई। आठवीं पंचवर्षीय योजना में निजी क्षेत्र के सहयोग से पर्यटन विकास को विशेष महत्व दिया गया। इस योजना अवधि के दौरान कुछ नई परियोजनाएं और कार्यक्रम भी चलाए गए थे, जैसे-तीर्थ थान के विकास के लिए योजना विशेष पर्यटन क्षेत्रों के विकास के लिए वित्तीय सहायता, परिपथों और स्थानों, मेलों और उत्सवों का संबंधन और स्वदेशी प्रचार आदि।

दसवीं पंचवर्षीय योजना में इस क्षेत्र को दी जाने वाली राशि 2900 करोड़ रूपए कर दी गई है। इस पंचवर्षीय योजना में निम्नलिखित प्रयास किए जा रहे हैं- पर्यटन को आर्थिक विकास के एक तंत्र के रूप में प्रतिष्ठित करना, रोजगार सृजन, आर्थिक विकास तथा ग्राम्य पर्यटन को प्रोत्साहन प्रदान करने के लिए पर्यटन प्रत्यक्ष तथा बहुआयामी प्रभाव का दोहन, पर्यटन विकास के प्रमुख संचालक के रूप में घरेलू पर्यटन पर ध्यान देना, विस्त्र के समृद्ध होते व्यवसाय तथा भारत की असीम पर्यटन सम्भावना का लाभ उठाने के लिए भारत को विश्व मार्का के रूप में प्रतिष्ठित करना, सरकार के साथ मिलकर निजी क्षेत्र के कार्य करने के लिए उत्प्रेरक की महत्वपूर्ण भूमिका पर बल, भारत की निराली सभ्यता, हेरिटेज तथा संस्कृति पर आधारित एकीकृत पर्यटन परिपथ का राज्यों, निजी क्षेत्र तथा अन्य एजेंसियों के साथ मिलकर सृजन तथा विकास तथा यह सुनिश्चित करना कि भारत आने वाले पर्यटक भौतिक रूप से शक्ति वर्धक, मानसिक रूप से कायाकल्प, सांस्कृतिक तथा आध्यात्मिक रूप से उद्धत हों तथा वे अपने आपको भारतमय महसूस करें।

भारत में पर्यटन का महत्व:-

भारतीय अर्थव्यवस्था में पर्यटन उद्योग का महत्व इस संदर्भ में विशेष रूप से है कि इससे न केवल आर्थिक विकास को बल्कि मानसिक तथा पर्यावरण के विकास को भी बल मिलता है। जिसमें देश में स्वच्छ वातावरण का निर्माण होता है। चूंकि देश को जहां इस उद्योग से बड़ी मात्रा में विदेशी मुद्रा की प्राप्ति हो रही है वही दूसरी ओर पर्यटन उद्योग भारतीय अर्थव्यवस्था में रोजगार की सम्भावनाओं का सृजन कर रहा है।

पर्यटन को अगर सही मायने में देखा जाए तो कई विशिष्ट व्यवसायों का समूह है इसमें होटल व्यवसाय, एयरलाइंस, दूर-आपरेटर, मनोरंजन, उद्योग, लोक कलाओं से जुड़ी विविध विधाओं जैसे कठपुतली, नट, जादूगरी पर्यटन आधारित साहित्य रचयिता, वृत्त-चित्र निर्माण, हस्तशिल्पकर्मी, ट्रेवल एजेंसी ऑपरेटर आदि शामिल हैं देश में व्याप्त बेरोजगारी को दूर करने के लिए पर्यटन का चहुंमुखी विकास रोजगार के अवसरों का सृजन कर सकता है। पर्यटन उद्योग इस समय एक करोड़ दस लाख लोगों को परोक्ष रूप से रोजगार दे रहा है। सकल घरेलू उत्पाद में इसका हिस्सा 5.9 प्रतिशत है। विश्व स्तर पर पर्यटन का योगदान 10.6 प्रतिशत है। अगर हम 2015 तक पर्यटन उद्योग की हिस्सेदारी विश्व स्तर के बराबर बढ़ सकें तो ढाई करोड़ और लोगों को रोजगार दिया जा सकेगा।

विश्व देशातन और पर्यटन परिषद की तीसरी बैठक के अनुमान के अनुसार देश में पर्यटन उद्योग ने सकल घरेलू (जी डी पी) में दो प्रतिशत का योगदान दिया है और आने वाले समय में भारत के एक करोड़ 10 लाख लोगों को इससे रोजगार मिलेगा। इसके अनुसार विश्व में पर्यटन उद्योग में दो करोड़ 38 लाख लोगों को रोजगार मिलेगा। भारतीय पर्यटन उद्योग को सबसे ज्यादा बढ़ावा विदेशी मीडिया में जोर-शोर से शुरू किए गए बेमिशाल भारत अभियान से मिला।

अन्य देशों की तुलना में भारत में कुछ रोजगार में यात्रा एवं पर्यटन का हिस्सा मात्र 2.9 प्रतिशत है, जो बहुत कम है। यात्रा एवं पर्यटन के माध्यम से नई नौकरियों की व्यापक संख्या सृजित करने की व्यापक सम्भावना है। पर्यटन उद्योग का देश की सामाजिक-आर्थिक प्रगति के साथ बड़ा शक्तिशाली सम्बन्ध है। इसका उच्च राजस्व पूंजी अनुपात है। अनुमान है कि 10 लाख रूपए के निवेश से 47 प्रत्यक्ष नौकरियां सृजित होती हैं, जो कृषि तथा उद्योग क्षेत्र से रोजगार सम्भावना से कहीं अधिक है। ग्रामीण दस्तकारों, गलीचे बुनने वाले उपहार का समान बेचने वाले और ट्रेवल एजेंसियों में कार्यरत लोगों की संख्या इससे अलग है। प्रत्यक्ष व प्रत्यक्ष रूप से पर्यटन उद्योग में 2 करोड़ लोग लगे हैं। इस उद्योग की एक अन्य विशेषता यह है कि होटलों, विमान सेवाओं, ट्रेवल एजेंसियों, दस्तकारी आदि में महिलाओं की संख्या पुरुषों से अधिक है। वर्ल्ड ट्रेवल एंड टूरिज्म ने अपने नवीनतम शोध अध्ययन में बताया है कि वर्ष 2015 तक भारत में पर्यटन उद्योग में करीब एक करोड़ नौकरियां सृजित होगी।

भारत में पर्यटन की संभावनायें:-

भारत में पर्यटन के विभिन्न आयामों को विकसित करके यहां इनकी संभावनाओं को और अधिक बढ़ाया जा सकता है। आज पर्यटन के विभिन्न आयामों पर और अधिक ध्यान देने की आवश्यकता है जो कि निम्न है-

ग्रामीण पर्यटन:-

ग्रामीण पर्यटन के संबंध में सम्भावना ग्रामीण पर्यटन की अवधारणा काफी हद तक नई है लेकिन भारतीय अर्थव्यवस्था में यह महत्वपूर्ण भूमिका निभा सकती है। शहरों में चौबीसों घण्टें व्यस्त रहने वाले लोग काम के तनाव से मुक्त होने और नई ऊर्जा हासिल करने के लिए शहरों से दूर गांवों में शुद्ध वातावरण में कुछ समय बिताना चाहते हैं। देश के विभिन्न राज्य अपने अंचलों में विरासत में मिली परम्पराओं, रीतिरिवाजों और अनूठी कला व संस्कृति को समेटे हुए हैं। इन्हे सुरक्षित व संरक्षित रखना जरूरी होने के साथ ही साथ इस बारे में दुनिया के पर्यटन बाजार को भी इनके महत्व को बताने की आवश्यकता है।

दसवीं पंचवर्षीय योजना में भी ग्रामीण पर्यटन के विकास के लिए ध्यान दिया गया है। इस योजना के तहत निम्नलिखित कार्यकलापों सहित गांवों में पर्यटन हेतु अधिकाधिक 50 लाख रूपए की राशि का प्रावधान किया गया है। गांवों के चारों ओर का सुधार-जैसे-बगीचों, बाढ़, अहाते की दीवार आदि का विकास, पंचायत की सीमाओं के अन्तर्गत सड़कें का सुधार, गांव में प्रकाश की व्यवस्था, ठोस अपशिष्ट प्रबन्धन और मल व्ययन प्रबन्धन (केवल पूंजी लागत) में सुधार मार्गस्थ सुविधाओं का निर्माण, स्मारकों का सौन्दर्यीकरण प्रतीक चिन्ह, पर्यटक आवास आदि। इस प्रकार ग्रामीण पर्यटन देश के पर्यटन उद्योग को एक नया आयाम देगा।

साहसिक पर्यटन:-

साहसिक पर्यटन विदेशी पर्यटकों को अपनी ओर आकर्षित करने का एक बेहतरीन जरिया बन सकता है, परन्तु देश में साहसिक पर्यटन को बढ़ावा नहीं मिल पा रहा है। साहसिक पर्यटन में पर्वतारोहण, ट्रेकिंग, स्कैटिंग, रॉक, क्लाइंबिंग, पैरा ग्लाइडिंग, वन्य जीवन जन्तुओं वाले अभ्यारणों तथा जंगलों की सैर आदि भी है। इसके लिए उत्तरांचल, हिमाचल, पूर्वोत्तर के राज्यों में पर्याप्त सम्भावनाएं मौजूद हैं। साहसिक पर्यटन, पर्यटन व्यवसाय को एक नया आयाम दिए जाने की आवश्यकता है। देश में कुछ साहसिक पर्यटन स्थान निम्नलिखित हैं— मनाली (पर्वतारोहण, ट्रेकिंग, स्कीइंग), कांगडा (पैराग्लाइडिंग), ऋषिकेश (नौकायान), गढ़वाल, मनाली, गुलमर्ग, पहलगॉव (स्कीइंग), कुमाऊँ, गढ़वाल, लददाख (ट्रेकिंग)।

ऐतिहासिक पर्यटन:-

ऐतिहासिक पर्यटन की उन्नति की भी खूब सम्भावनाएं हैं। देश में ऐतिहासिक स्थलों की कमी नहीं है, परन्तु उनके उचित रखरखाव में चूक हो रही है। केन्द्रीय सरकार ने इस बात को ध्यान में रखते हुए राष्ट्रीय महत्व के स्मारकों के रख-रखाव के लिए यूनेस्को की सिफारिश के आधार पर जापान बैंक ऑफ इंटरनेशनल कोआपरेशन से आर्थिक मदद लेने का निर्णय किया। इसके अंतर्गत महाराष्ट्र अजंता, एलोरा, पितलखेरा गुफाओं का संरक्षण और विकास के लिए जापान सरकार मदद देगी। जबकि म0प्र0 में सांची, सतधारा स्थित बौद्ध स्मारकों के संरक्षण के लिए जापान सरकार से पहले से ही सहायता प्राप्त हो रही है।

चिकित्सा पर्यटन:-

महामहिम राष्ट्रपति डॉ० अब्दुल कलॉम चिकित्सा पर्यटन को बढ़ावा देने के पक्ष में हैं उनका मानना है कि भारत की आयुर्वेदिक चिकित्सा पद्धति, योग और विज्ञान का तालमेल लोगों के जीवन में आनंद भर सकता है। आज से कुछ वर्ष पहले तक लोग स्वास्थ्य पर्यटन के क्षेत्र से अपरिचित थे परन्तु आज यह चर्चा में है। चिकित्सा पर्यटन एक ऐसा क्षेत्र है जो स्वतः विकसित हो रहा है। इलाज सस्ता होने के कारण पड़ोसी देशों सहित अमेरिका, ब्रिटेन से भी लोग इलाज कराने भारत आ रहे हैं अर्थात् सैर के साथ-साथ इलाज भी। बड़े निजी अस्पतालों में 10 से 25 प्रतिशत तक विदेशी मरीज आ रहे हैं।

भारतीय उद्योग परिसंघ (सी0 आई0 आई0) द्वारा जारी आंकड़ों के अनुसार अमेरिका में दिल के आपरेशन पर 30 हजार डॉलर खर्च आता है जबकि वही ऑपरेशन भारत में केवल 6 हजार डॉलर में ही किया जा सकता है। इसी प्रकार अमेरिका में वोनमेरो ट्रांसप्लांट की कीमत ढाई लाख डॉलर है भारत में यह केवल 26 हजार डॉलर में हो सकता है। चिकित्सकीय खर्च (डॉलर) की तुलना में एनजियोग्राफी अमेरिका में 25 हजार (भारत में साढ़े आठ हजार), बायपास सर्जरी 30 हजार डॉलर (भारत में 85000), घुटना प्रत्यारोपण में 25000 (भारत में 60000) खर्च आता है। चिकित्सा के लिये यूरोपीय देशों से आने वाले पर्यटकों की संख्या तेजी से बढ़ रही है और सम्भावना है कि आगामी कुछ वर्षों में स्वास्थ्य पर्यटन के जरिये देश को करोड़ों डॉलर की वार्षिक आय होने लगेगी।

चिकित्सा पर्यटन में ही आयुर्वेद की पंचकर्म की क्रियाएं भी शामिल हो चुकी हैं पंचकर्म, तनाव मुक्ति, मोटापा घटाना और काया कल्प, चिकित्सा आदि कुछ ऐसे लोकप्रिय पैकेज हैं जिन्हें पर्यटकों ने बहुत पसन्द किया है। केरल ने सबसे पहले पंचकर्म को चिकित्सा पर्यटन से जोड़कर प्रचारित किया जो सफल रहा है। पर्यटन के अग्रणी संगठन वर्ल्ड ट्रेवल एण्ड टूरिज्म कौंसिल की रिपोर्ट के अनुसार आने वाले वर्षों में केरल में पर्यटन 11 प्रतिशत की तेजी से बढ़ेगा। वर्ष 2003 के दौरान भारत में लगभग 150000 विदेशी पर्यटक अपना इलाज कराने आये थे जर्मनी में पर्यटन सलाह में अंतिम शब्द माने जाने वाली पत्रिका ज्यों से सान ने केरल को आयुर्वेद का मक्का बताया है टाइम्स मैगजीन ने तो यहां तक लिखा है कि केरल की यात्रा यानी पैसा वसूल।

सांस्कृतिक पर्यटन:-

पर्यटन के मामले में केरल नये-नये प्रयोग करने की दृष्टि से अन्य राज्यों से काफी आगे है केरल ने मुख्य रूप से आयुर्वेद और अन्य भारतीय चिकित्सा पद्धतियों की मदद से अपने यहां स्वास्थ्य पर्यटन का सफल प्रयोग किया है। अब यहां सांस्कृतिक पर्यटन को सफल प्रयोग हो रहा है। केरल में थ्रिसूर स्थित कामंडलम

अभी भी प्राचीन गुरुकुल पद्धति के माध्यम से कला और संस्कृति संबंधी शिक्षा दी जाती है। विदेशी पर्यटक कुछ समय यहां गुजारकर एक ऐसा अदभुत अनुभव प्राप्त करते हैं जिसके बारे में उन्होंने अभी तक पढा था या सुना ही था, केरल में कई स्थानों पर विदेशी पर्यटकों को यहां के स्थानीय व्यंजन बबनाना भी सिखाया जा रहा है कुछ स्थानों पर तो उन्हें पेडो पर चढकर नारियल तोड़ने की कला भी सिखाई जाती है। इस सबसे विदेशी पर्यटक अच्छा खासा रोमांचित अनुभव कर रहे हैं। आशा है कि जल्द ही अन्य राज्य भी केरल के इस सांस्कृतिक पर्यटन के नक्शे कदम पर चलने लगेंगे।

पर्यावरणीय पर्यटन:-

ईको टूरिज्म लिहाज से सिक्किम सबसे अच्छीजगह है। सिक्किम अपनी संस्कृति और प्राकृतिक विविधता के कारण बहुत तेजी से प्रसिद्धि पा रहा है यहां आने वाले भारतीय पर्यटकों की संख्या प्रति वर्ष 2 लाख और विदेशी पर्यटकों की संख्या 12 हजार है। भारतीय उपमहाद्वीप में पाई जाने वाली तितलियों की किस्मों में से 50 प्रतिशत सिक्किम में पाई जाती है। यहां आर्किड की 454 किस्में मौजूद हैं राज्य सरकार ने एक अलग प्रकार के पर्यटन की योजना बनाई है। जिसमें आर्किड पर्यटन और तितली पार्क भ्रमण भी शामिल है देश के दूसरे राज्य भी सिक्किम की इस पहल को अपना सकते हैं।

कूज पर्यटन:-

भारत के विशाल समुद्री तटों और उसके आस-पास प्राकृतिक सौंदर्य से भरपूर स्थलों की ओर देशी विदेशी पर्यटकों को आकर्षित करने के लिए कूज पर्यटन को विकसित किया जायेगा इसके अंतर्गत सुविधाओं से युक्त छोटे जहाजों के बेड़े तैयार किये जाने की योजना है। ये बड़े पर्यटकों को भारत के नैसर्गिक सौंदर्य का दर्शन करायेगे इसके लिए 5 बंदरगाहों की पहचान की गई है ये हैं- कोचीन पोर्ट, न्यूमंगलोर पोर्ट, गोवा का मोरमूगांव बंदरगाह मुंबई पोर्ट और तूतीकोरीन पोर्ट इन स्थलों पर देशी विदेशी पर्यटकों की जरूरतों को ध्यान में रखते हुए बंदरगाहों के नजदीक अच्छे रेस्ट हाउस बनाये जायेगे इसके बाद दूसरे फेज में चेन्नै, हल्दिया, नागपट्टनम, और पोर्ट ब्लेयर बंदरगाहों को भी विकसित किया जायेगा इन कूज सर्किटों का चयन घरेलू पर्यटकों की आस्थाओं और विदेशी सैलानियों की जरूरतों को ध्यान में रखकर किया जायेगा।

धार्मिक पर्यटन:-

हमारे देश में धार्मिक पर्यटन अपनी अहम भूमिका अदा कर रहा है। देश में सबसे अधिक धार्मिक पर्यटन से रोजगार पैदा हो रहे हैं। देशी पर्यटक तो अपनी धार्मिक भावनाओं के चलते धार्मिक स्थलों का भ्रमण करते हैं परन्तु विदेशी पर्यटकों इन स्थलों पर शांति की तलाश में आ रहे हैं। अतः विदेशी पर्यटकों को इस ओर आकर्षित करने के लिए और अधिक सुविधायें बढ़ाने की आवश्यकता है।

पर्यटन उद्योग के विकास के मार्ग में अनेक कठिनाइयां हैं यही कठिनाइयां हमारे लिए वर्तमान समय में चुनौतियां बनी हुई हैं जो निम्न हैं:-

1. **होटल का आवास**-विगत वर्ष अनेक बड़े टूर ऑपरेटर्स को भारत का पर्यटन का कार्यक्रम इसलिए बंद करना पड़ा क्योंकि यहा ठहरने के लिए होटलों की कमी है। उदारीकरण एवं मुक्त व्यापार की नीति के कारण दो-तीन वर्षों से व्यापारिक कार्यों से आने वाले व्यापारिक पर्यटकों की संख्या में अत्यधिक वृद्धि हुई है। परिणामस्वरूप परम्परागत पर्यटकों द्वारा पहले से आरक्षण कराने के बावजूद भी उन्हें ठहरने का उचित स्थान नहीं मिल पाता होटल मालिक होटलों की कमी के कारण व्यापारिक पर्यटकों से अधिक धन राशि वसूलने लगते हैं। फलस्वरूप टूर ऑपरेटर्स को अग्रिम रूप से किराया बताने में आना कानी करने लगते हैं जिससे पर्यटन अभिकरणों को अग्रिम बुकिंग करने में कठिनाई होती है। कई बार पूर्व बताई गई दरों में परिवर्तन में विषम परिस्थिति उत्पन्न कर देता है इन्हें सभी बातों से विदेशी पर्यटकों के मन में भारत के प्रति एक गलत धारणा बनती है।
2. **यातायात**- पर्यटन उद्योग की दूसरी महत्वपूर्ण यातायात की है भारत में पर्यटन की दृष्टि से वायु रेल तथा सड़क यातायात किसी की भी सुविधा उपयुक्त नहीं है। प्रमुख पर्यटन स्थल वायु मार्ग से जुड़ा न होना,

सीमित उड़ानों तथा निर्धारित समय से देरी से उड़ान होना पर्यटकों के लिये कठिनाई पैदा करता है। रेलों में आत्याधिक भीड़ भाड़, आरक्षणों में असुविधा, विलम्ब से चलना, आरामदायक सफर का अभाव तथा सुरक्षा की कमी पर्यटकों पर प्रतिकूल प्रभाव डालती है इसी प्रकार खराब एवं टूट-फूटी कच्ची-पक्की सड़के भी पर्यटन को प्रभावित करती है।

3. **रूचिकर भोजन की अनुपलब्धता**— होटल में रूचिकर एवं स्वास्थ्यवर्धक स्वच्छ भोजन नहीं मिल पाता सामान्यतः ठण्डा या बासी भोजन गरम करके पर्यटकों को खिला दिया जाता है। जो पर्यटकों में भारत के प्रति अरूचि पैदा करता है।
4. **स्वच्छ पेय जल की कमी**— होटलों तथा पर्यटन स्थलों पर स्वच्छ पेय जल की भी समस्या है अधिकांश पर्यटन पर तो नदी सरोवर, या झरनों का मटमैला, रोगों को आमंत्रण देता हुआ पानी को पीने के लिए पर्यटक बाध्य हो जाते हैं जिससे उनका स्वास्थ्य खराब हो जाता है।
5. **मंहगाई**— भारत में पर्यटक स्थल पर मंहगाई अधिक है। तथा वहां के स्थानीय व्याक्ति पर्यटकों से अधिकतम धन कमाना चाहते हैं देश के अनेक प्रमुख पर्यटक स्थल वायु मार्ग तथा रेल मार्ग से जुड़े हुए नहीं हैं, भिखारियों द्वारा भी पर्यटकों को तंग किया जाता है। यह स्थिति धार्मिक पर्यटन स्थलों पर अधिक होती है वहां पर रूढीवादी व्यक्तियों का भरी जमावडा रहता है जो कि विदेशी पर्यटकों की भावनाओं को शोषण करते हैं इन प्रमुख बुनियादी कठिनाइयों के अतिरिक्त पर्यटन स्थलों पर व्याप्त गंदगी व दूषित वातावरण, होटलों में आवश्यक सुविधाओं का अभाव, उपयुक्त टैलेक्स व्यवस्था का न होना, विद्युत की अनियमितता योग्य एवं अनुभवी गाईडों का अभाव, ट्रेवल एजेंटों अथवा गाईडों द्वारा पर्यटकों को ठगने की प्रवृत्ति विदेशी मुद्रा परिवर्तन में कठिनाई आदि अनेक समस्याये जो भारतीय पर्यटन उद्योग पर प्रतिकूल प्रभाव डालती है।

6. अन्य—

(अ)—पर्यटन स्थलों पर प्रशिक्षित, ईमानदार, तथा अनुभवी गाईडों की कमी है।

(ब)—पर्यटकों को समुचित जानकारी देने वाले सूचना केन्द्रों की कमी है, जो वर्तमान में सूचना केन्द्र है उनका कार्य संतोषप्रद नहीं है।

(स)—देश का प्रमुख पर्यटन स्थल भारत का स्वर्ग कहलाने वाला काश्मीर राज्य आंतक का पर्याय बन गया है। आतंकवाद के चलते पर्यटक यहां आने से कतराने लगे हैं। बम विस्फोट, गोलाबारी जैसी आतंकवादी गतिविधियों से देश के बहुत से पर्यटन स्थल प्रभावित हो रहे हैं।

निष्कर्ष:—

विगत तीन दसकों से पर्यटन उद्योग का महत्व तीव्र गति से बढ़ा है। हमारी सरकार ने पर्यटकों के विकास पर पूर्ण ध्यान दिया है और काफी अंशों में सफलता मिली है अतः आज आवश्यकता इस बात की है कि हम उद्योग के महत्व को समझे तथा इसके विकास के लिये निरन्तर तत्पर एवं प्रयत्नशील रहे हैं आवश्यकता पर्यटन के संबंध में सही दिशा निर्देशन एवं नीति निर्माण की है क्योंकि विश्व पर्यटन उद्योग ही ऐसा मात्र उद्योग है जो संपूर्ण विश्व को एक परिवार आपसी भाईचारे की भावना बढ़ाने में सहयोग कर सकता है। अभी लक्ष्य काफी दूर है क्योंकि अन्य देशों की तुलना में हम पर्यटकों की मेजवानी करने में काफी पीछे हैं फिलहाल हमें काफी मेहनत करने की आवश्यकता है साथ ही सरकारी प्रयासों के साथ-साथ स्थानीय लोगों का सहयोग सुनिश्चित करना होगा। यदि सरकार उपर्युक्त बिंदुओं पर अमल करें तो भारत में पर्यटन उद्योग के विकास की प्रबल सम्भावनाये हैं। भारतीय अर्थव्यवस्था को निश्चित रूप से सफलता प्राप्त होगा। इस उद्योग के विकास से विदेशी मुद्रा का तो अर्जन होगी ही साथ ही साथ सहयोगी उद्योग धंधों के विकास से बेरोजगारी की समस्या का समाधान भी हो सकता है।

सुझाव:—

(1)—पर्यटकों को दिल्ली एवं मुंबई के अतिरिक्त अन्य नये प्रवेश द्वार विकसित किये जायें क्योंकि उक्त शहरों में व्यापारिक पर्यटकों की बहुलता से परम्परागत पर्यटकों को ठहरने की सुविधा नहीं मिल पाती है।

(2)—होटलों की कमी की पूर्ति के लिये पेइंग गेस्ट योजना को अधिक आकर्षक बनाना चाहिए।

- (3)–पैलेस ऑन हील्स की तरह अनेक रेल चलाई जानी चाहिए।
- (4)–टूर ऑपरेटरो व गाइडों द्वारा पर्यटकों को टगने की प्रवृत्ति को समाप्त करने के ठोस उपाये किये जाये।
- (5)–पर्यटन स्थल के समीपवर्ती लोगों की सहभागिता सुनिश्चित की जानी चाहिए।
- (6)–पर्यटन स्थल पर शासकीय दुकानें संचालित की जायें जिससे पर्यटक खरीददारी कर सके।
- (7)–पर्यटन स्थलों के विस्तार एवं विकास के लिये ठोस कार्यक्रम बनाये जाये।
- (8)–पर्यटन को प्रोत्साहित करने के लिए प्रांतीय सरकारें अपने बजट में पर्यटन मद पर भी अधिक राशि का प्रावधान करने की भी व्यवस्था करें। अनेक राज्य आज भी पर्यटन पर कुल बजट राशि का 10 प्रतिशत से भी कम व्यय करते हैं।
- (9)–आंतकबाद पर अंकुश लगाने के लिए अन्तर्राष्ट्रीय स्तर पर कारगर प्रयास करने चाहिए जिसमें कानून की शक्ति से लेकर जागरूकता नागरिकों की सहायता भी ली जा सकती है।
- (10)–गांवों में जीवित भारतीय संस्कृति की महान परम्पराओं महोत्सवों और मेलो आदि का प्रचार–प्रसार पर्यटन को दृष्टिगत रखते हुए पुरजोर तरीके से किया जाना चाहिए।

संदर्भ ग्रंथ–सूची

1. इक्कीसवीं सदीका भारत– डॉ० अब्दुल कलॉम एवं वाई सुदंर राजन ।
2. संपूर्ण भारत के सांस्कृतिक पर्यटन स्थल–जगमोहन नेगी ।
3. भारत की अर्थनीति नये आयाम–चक्रवर्ती रंग राजन ।
4. सांस्कृतिक पर्यावरण और पर्यटन–डॉ० हरिमोहन नेगी ।
5. पर्यटन एवं यात्रा के सिद्धांत– जगमोहन नेगी ।
6. मध्य प्रदेश में पर्यटन–डॉ० सुभाष सिंह, डॉ० बी०पी० सिंह ।
7. भारत का विकास दशा एवं दिशा–डॉ० सुभाष गंगवाल ।
8. भारतीय अर्थ व्यवस्था– एम० सुन्दरम ।
9. पर्यटकों की व्यवहार प्रणाली ।
“दार्जिलिंग की स्थिति का अध्ययन”– स्वप्न कुमार बंदोपाध्याय ।
10. “भारत में पर्यटन एवं होटल उद्योग प्रबंध” एक स्थिति अध्ययन –एम०एम० आनंद ।
11. विश्व के साहसिक पर्यटन और खेल–जगमोहन नेगी ।
12. भारतीय पर्यटन का स्वरूप,सरदार पटेल स्मारिका व्याख्यान माला नई दिल्ली–एस०एन०चिव ।
13. भारत में सांस्कृतिक पर्यटन अभिप्राय एवं विकास–एफ०आर०अलचिन ।
14. पर्यटन उद्योग मे सार्वजनिक क्षेत्र–योजना (वार्षिक नवम्बर)25 (1–2) 26 जनवरी 2017, 41–44
15. पर्यटन में मौलिक परिवर्तन–एकोनामिक्स टाइम्स मार्च 16–2017,8 : – 6 – 4
16. प्रतियोगिता दर्पण–जून 1998 व नवम्बर 2017
17. सरिता पर्यटन विशेषांक– मई, जून 2017
18. नवभारत टाइम्स, रोजगार समाचार एवं रोजगार एवं निर्माण आदि ।